



World Day of Prayer

March 6, 2026

**“Ngan Ai Ha Phi Ka Jingjahthait: To Wan”
Math 11:28-30**

La pynkhreh da ka WDP Nigeria na ka bynta ka Jingiaseng Ha Ka

Sngi Jingduwai Shityllup ka Pyrthei

Jingthmu

Kane ka prokram ka khot ia baroh ban wan kham jan sha U Blei bad ban shem ia ka jingjahthait ha U. Haba ngi shaniah bad don ka jingngeit ba pura ha U Blei, ki jingkit jong ngi ki kylla long kiba sting, bad ngi shem ia ka jingjahthait. Ia kane ka prokram la thoh da ka kynhun jong ki kynthei Khristan na Nigeria kum ka jubab ia ka phang, **“Ngan ai ha phi ka jingjahthait: To wan” (Math 11:28-30)**. Ngì la puson lang ia kane ka phang na kaei kaba ngi mad kum ki kynthei Khristan jong ka ri Nigeria. Ngì kyrmen ba kan ai mynsiem ia kiwei pat ki kynthei ha ka pyrthei ban iatylli bad duwai kum kawei ka jaitbynriew. Haba ngi shaniah ha U Blei, **U Nongbah ia ki jingkit bakhia** jong ngi, ngi kylla long kawei ka met ha U Khrist, ngi pdiang bad ngi wallam ia ka jingjahthait ha ka pyrthei.

KI DAK

Lah ban buh kine ki dak harum ha kano kano ka jaka ne ka duwan na ka bynta ka jingmane blei :

- **Ki jain bunrong jong ki nong Africa**
Kine ki jain kiba bunrong ki pynpaw ia ka jing riiewspah ka kolshor jong ka Nigeria, ha kaba kawei pa kawei ka dur bad ka rong ka iathuh ia ka khana jong ka pateng ba ki wan bad ki dei kiei. Ki pyni ia ka jinglah ban shah bad ka jingstad jong ki nong Nigeria, kiba thain ia ka jingitynnad bad ka jingmut ha ka jingim kaba man ka sngi. Kum kine ki ksai kiba la pyniasoh lang, la pynkynmaw ia ngi kumno ba ki khana bapher jong ngi ki ia thain lang ha ka jain jong ka jingiaddon bynta lang ha ka jinglong briew bad jingngeit
- **Ki Rong Jyrngam bad Rong Lieh .**
Ka rong jyrngam bad rong lieh jong ka lama Nigeria ka pyni ia ka jingiatylli hapdeng ka jingiapher bad ka jingkyrmen ia ka lawei. Ka rong jyrngam ka pyni ia ka khyndew kaba jyrngam bad ka spah ha ka rep ka riang, katba ka rong lieh ka pyni ia ka jingsuk bad jingiatylli. Kine ki rong ki pynkynmaw ia ngi ia ka jingthot ban long ki nongsumar ia ki jingthaw U Blei bad ki nongpyniasuk ha ki shnong ki thaw jong ngi, kiba iatreilang na ka bynta ka lawei ha kaba baroh ki lah ban roi.
- **Ka jain iam briew(rong iong).**
Ka jain iam briew ka pyni ia ka jingkit jong ka jingshah lehbein salonsar kaba la batai ha ka jingiathuhkhana shaphang ka Beatrice, ka kynthei kaba la iap lok na Nigeria.

- **Ki pla ne ki kot skul .**

Ka pla ne ki kot skul ki pyni ia ka jingkit jong ka jingshah lehbein ha ka niam kaba ki katto katne ki khynnah ki mad, khamtam eh kaba la batai ha ka jingiathuh shaphang ka Jato, kawei ka longkmie ha ka thain shatei lam mihngi jong ka Nigeria.

- **Ki soh Kba .**

Ki soh kba ki pyni ia ki jingkit ba bun jong ka jingduk bad ka jingduh jingkyrmen, kiba pynpaw ia ka jingiadei hapdeng ka jingeh ha ka ioh ka kot bad ki jingialeh ha ka bor pyrkhath kumba la batai ha ka jingiathuh shaphang ka Blessing.

- **Ki maw .**

Kine ki maw ki pyni ia ki jingkit ba khia kiba ki briew ki kit, kum ka jingeh lyngba ka jingduk, ka jingshah lehbein, bad ka jingbymhok. Ki pynkynmaw ruh ia ka spah na ki marpoh khyndew jong ka Nigeria, kiba la long ka jingkyrkhu bad ka jingeh. Kumba U Khrist U la kular ban pynjem ia ki jingkit jong ngi, kine ki maw ki khot ia ngi ban pyrkhath kumno ngi lah ban pynkylla ia ki jingkit sha ki lad ki lynti na ka bynta ka jingroi bad ka jingkylla kaba bha.

- **Ka Umphniang Olib**

Kane ka umphniang ka long ka dak jong ka histori ba bun syrtap ka Nigeria, kaba pyni ia baroh ar ka jinglah ban roi bad ka jingbankhia jong ka jinguihroith pyrthei. Ka pyni ia ka jingeh hapdeng ka jingroi ka ioh ka kot bad ka jingsumar ia ka mariang, kaba pynkynmaw ia ngi ban duwai na ka bynta ka jinglong marryngkat ha ka pyrthei, bad na ka bynta ki lad ki lynti kiba thymmai kiba ailad ia baroh ki jaitbynriew ban roi ha ka rukom kaba neh.

- **Ki sharak .**

Kine ki sharak ki long ka dak ka jingkyrmen hapdeng ka jingduh jingkyrmen, bad ka jingshai haba kut ka jingiaid lynti ba dum ha kaba bun ki nong Nigeria ki snoh ha ki por kiba eh.

- **Ka bul dieng(Calabash Bowl):**

Ka bul dieng ka don jingiadei bad ki kynthei nongrep ha Nigeria, kiba ju pyndonkam ia ka ban lum bad die ia ki mar rep. Ka long ka dak ba pyni kumno U Blei U pynbiang ia ka jingbam bad ka jingjahthait hapdeng ki jingeh jong ka jingim.

Jingrwai iaroh haba sdang - Keleya

[Tune to Keleya: https://youtu.be/S0Cl_fgKh3g?si=fKXFPBfL9-vk8RHO]

Iaroh ia U Blei U Syiem (2)

Iaroh Jisu, long U Syiem

Jisu, long ba bha

JINGDUWAI SDANG

To ngin duwai .

Ah Blei, U Nongbah ia ki jingkit bakhia jong ngi, ngi wan ha khmat jong me da ka jingiaroh bad jingmane! Me long u Alpha bad u Omega, u basdang bad u bakut. Ha Me ngi im, ngi khih bad ngi long kumba ngi long.

Ngi ia lum lang da kaba shaniah ha ka jingkular jong Me ba, ha kaba don ar ne lai ngut kiba iaseng ha ka kirteng jong Me, Me don hangta. Kumta, ngi pdiang sngewbha bad ngi rakhe ia ka jingdon jong Me hapdeng jong ngi.

Ngi aiti ia kane ka jingmane ha ki kti jong Me, da kaba duwai ba Men shong hapdeng jong ngi. Iarap ba ngin ai lad ia U Mynsiem ba un iaiaid laitluid hapdeng jong ngi bad ka jingdon jong Me kan shlei ha kane ka jaka.

Ha ka kirteng U Jisu, ngi duwai. Amen.

KTIEN PDIANG SNGEWBHA

Paralok baieit, ngi pdiang sngewbha ia phi sha kane ka jingialang jong ki jaitbynriew bapher ha kylleng ka pyrthei. Ngi iawan lang ha kane ka sngi ban rah ia ki sur jong ngi, da kaba iatylli ha ka jingduwai bad ki jingleh ba mih na ka jingduwai.

La sot ia ka phang pdeng, “*Ngan ai ha phi ka jingjahthait: To wan,*” na Mathaios 11:28. Kane ka long ka jinghot U Trai Jisu sha baroh kiba thait bad kiba khia ka jingkit. Kumta, la khot ia phi ban wan, kumba phi long. Wanrah ia kiei kiei baroh kiba pynkhia ia phi, khnang ba phin shem ka jingjahthait.

Ki kynthei Khristan na Nigeria ki khot ia phi, ha kano kano ka jaka ba phi don ha ka pyrthei, ki khot ia phi ban wan bad shem ka jingjahthait na ka bynta ki mynsiem jong phi. Katba ngi dang ia mane lang, to ngin iasam lang ia ki jingkit bad shem ia ka bor kaba thymmai ha ka jingiatylli. Ai ba iwei pa iwei na ngi ngin sngew ba ngi dei hok ban don hangne, katba ngi iatylli ha ka jingdup ka jingieit U Khrist.

KA JINGRWAI KA JINGKHOT – “Phi ba la thait”

Sur: Art Thou weary: <https://youtu.be/Wk4hW2sEtoQ?si=zLiM81vwcj19ZS13>

Ka jingrwai “*Phi ba la thait*” kaba la pynkylla na ka jingrwai “**Art Thou Weary**” ka long ka jingrwai ba ki para kynthei na **Nigeria** ki ieit eh, namar bun kiba la mad ia ka jingim ba thymmai lyngba kane ka jingrwai kaba la ktah ia ka jingim jong ki. To ngin rwai lang ia ka, da kaba jubab sha kane ka jinghot kaba bym ju man rim, ban wan bad ban shem ia ka jingjahthait na ka bynta ki mynsiem kiba la thait bad shitom.

La phi khia ka jingkit, phi shah banbein, ne phi lwait ?

“To wan” ka sur ieit ka khot ban shem jingjahthait.

La phi marwei, la phi khuslai, jingmong bad jingrem

Shipara ha jingngeit jingkyrkhu phin shem.

Chorus:

Duwai, kyrmen, rwai, ieit, hato ngin shem jingjahthait ?

Bangeit baroh to ngin ong lang, jubab ‘Hooi’

Don jingkyrmen haba jingialeh jingtieng ki ban ?

Hooi, jingduwai ba iatylli, ki tyngshain.

Don jingjahthait ia kiba thait, ba im ha jingtieng?

Hooi, lyngkor U Khrist long ba jem, bad ba sting .

Haba wan da mynsiem ba khia, hangno'n shem jinghun?

Ha kti Jingieit, kin duh jingklusai ba bun

Lah mo ban roi ban san haba la teh da jingduk ?

Ha hima U Blei, ngin mad burom bad jingsuk.

KA JINGKIT JONG KA CHIOMA

NONGPULE: Ha kawei ka skul rit ha Nigeria, don ka khynnah kynthei kaba kyrteng ka Chioma kaba la ban khia da ka jing artatien ialade ban pyniadei bad ki para klas. Kane ka drama ba lyngkot ka pynkynmaw ia ngi ba wat ki khynnah barit tam ruh ki don ki jingkit bakhia. Ka pynpaw ruh ba iwei pa iwei na ngi na ngi ngi iaaid lyngba bun ki jingeh ha ka jingim, la ka long ha rukom bad ki kyrdan ba pher, hynrei ki jingialeh kim ju jah.

(Ka Dupe bad ka Godiya ki don ha klas. Iohsngew jingriew ka baje na ka bynta ka por wai shiteng.)

DUPE: Godiya, la dei ka por jingialehkai! Ia ngin leit peit ia ka Chioma.

GODIYA: Hooi, ia ngin leit!

(Ki leit sha ka Chioma, kaba dem pynat tyrpeng halor ka miej, kaba isngewsih.)

GODIYA: Ei Chioma! Phi long kumno? Phim lei lei em ?

DUPE: Phi I khuslai . Ngi wan ban ialehkai bad phi, hynrei phi I sngewsih.

CHIOMA: *(ka iam khyndiat)* Ka nonghikai jong nga ka ong ba ngam nang eiei ha kano kano ka kam. Ma phi ar ngut phi la ia kiew Klass, hynrei nga dang sah ha klas 4. Ngam lah ban khein wat ia kane ka jingkhein barit ruh !

(Ka Chioma ka sdang ban iam kham jur)

CHIOMA: Bad mynta I Pa jong nga i ong ba in ym siew shuh ia ka baikul lada nga sah klas biang !

GODIYA: Wat sngap ia kita ki ktien sniew, Chioma! Phi long kaba stad bha ha nursery. Phi lah ban leh bha biang mynta!

DUPE: Hooi kein ka dei shisha! Phi tip mo ba ha klas 1 bad 2 la ju khot ia nga “ka riew suki”? Hynrei hadien nga la kham leh bha!

CHIOMA: *(ka niad ia ki ummat)* Shisha? Kumno?

DUPE: I Mei I Pa jong nga ki la duwai na ka bynta jong nga. Bad I mei i la hikai kawei ka jingduwai kyrpang. Phi kwah ban pyrshang?

CHIOMA: Hooi...

DUPE: To ong hadien jong nga: “Ah Blei, nga dei i khun jong Me.”

CHIOMA: “Ah Blei, nga dei i khun jong Me.”

DUPE: “Nga long kaba stad.”

CHIOMA: “Nga long kaba stad.”

DUPE: “Nga lah ban nangroi.”

CHIOMA: “Nga lah ban nangroi.”

DUPE: “Amen.”

CHIOMA: “Amen.”

GODIYA: Chioma, kynmaw ba U Jisu u dei u paralok jong phi. U lah ban jingiarap ia phi ha baroh ki jingeh jong phi.

DUPE: Hoooid! Lada phi sngew sih ne sngew tieng, kren bad U Jisu. Phin sngew suk mynsiem.

CHIOMA: *(ka rkhe khyndiat)* Khublei shibun. Phi ar ngut phi dei ki paralok ba bha tam.

(Baroh lai ngut ki iabat kti lang.)

BAROH LANG: Khublei, Jisu, ba Me long u paralok bad nongiarap jong ngi!

(Ki iakdup bad iakmen)

NONGPULE: Ar bnai hadien...

HEAD TEACHER: Thapkti baroh ! Ka Chioma mynta ka long ba ar ha ka klas baroh kawei!

(Baroh ki ia lehkmen.)

DUPE: *(ka kdup ia ka Chioma)* Peit! U Jisu u la iarap ia phi haba phi la pan ha jingduwai. U la weng noh ia ka jingsngewsih jong phi! Bad kata ka la iarap ia phi ban nang leh bha ha ka jingpule !

CHIOMA: *(ka sngewkmen)* Ka dei shisha! Nga sngew bha shibun mynta. Khublei shibun, Jisu!

BAROH: Hurrah na ka bynta ka Chioma!

(Baroh ki thap kti bad kmen)

(Pynrwai biang ia ka Khorus “Phi ba la thait ”)

JINGPULE BAIBL - Math 11:28-30

Mynta to ngin pynphai ia ki dohnud bad ki jingmut jong ngi sha ki ktien U Jisu kiba la thoh ha ka Gospel jong u Mathaios. To ngin shahshkor ia kine ki ktien kum ka jinghot ieit na ka dohnud jong U Blei hi.

“To wan ha nga, phi baroh ki bathait bad bakhia ka jingkit, te ngan pynjem ia phi. To shim ia ka lyngkor jong nga ha phi, to hikai ruh na nga; naba nga uba lui lui bad u barit ruh ha ka dohnud: te phin shem kaba jahthait ha ki mynsiem jong phi. Naba ka lyngkor jong nga ka long kaba jem, bad ka jingkit jong nga kaba sting.”

Ha kane ka por, la khot sngewbha ia baroh ban jubab da ki ktien kiba la thoh ha ka kotsada ba la sam ha phi :

Nongialam: Wan sha U Jisu, baroh kiba jynjar bad khuslai.

Baroh: Ngi wan.

Nongialam: Wan sha U Jisu, baroh thait bad kiba khia ka jingkit.

Baroh: Ngi wan.

Nongialam: U Blei un ai ia phi ka jingjahthait.

Baroh: U Blei un ai ia ngi ka jingjahthait.

Nongialam: To pdiang ia ka lyngkor kaba U Jisu u tyrwa. Ka long kaba jem. Ka long kaba sting.

Baroh: Ngi pdiang ia kane ka lyngkor.

Nongialam: To hikai na uta uba lui lui bad uba sngewrit ha ka dohnud.

Baroh: Ngi don hangne ban ioh jinghikai na u .

Nongialam: Phin shem ia ka jingjahthait ha ki mynsiem jong phi.

Baroh: Ainguh ia U Blei.

KI KHANA BAD KI JINGDUWAI

Ki hynmen bad ki para kynthei bad shynrang ha U Khrist, mynta ngi la iohsngew ia ka jingkhoh U Jisu ba ngin wan sha U. Ban wallam ia ki jingkit jong ngi, bad ban shem ia ka jingjahthait na ka bynta ki mynsiem jong ngi. Kumta to ngin plie ia ki dohnud ban sngap ia ki lai tylli ki khana jong ki para kynthei na ka ri Nigeria. Kine ki jingphla ki iathuh shaphang ki jingiaid lynti jong ki bad ki pynphalang ruh ia ki jingialeh ha kaba bun ki briew kylleng ka pyrthei ki mad.

Ha Nigeria don ka jingong, *“Ka jingmong jong iwei ka long ka jingmong jong baroh.”* Katba ngi dang sngap ia kine ki khana, to ngin kynmaw ba kaei kaba ktah ia kine ki kynthei ka ktah ruh ia ngi baroh.

Ngin sngap shaphang ki riwkynthei kiba jop ia ka jingshahkhniot bein, ki kmie kiba shem ka jingshlur ban phah skul ia ki khun kynthei, bad ki jingeh ba man la ka sngi kiba tynjuh ia ka jingngeit jong ki briew – ki jingeh kiba iasyriem wat hapdeng ki jingiapher ki dustur bad ki jaka.

Ym shym la wanrah ia kine ki khana ban pynduh mynsiem. hynrei ban pyni kumno U Blei u ai shisha ia ka jingjahthait wat hapteng ki jingjia jong ki jingeh ba khraw tam. Ai ba U Mynsiem Bakhuid un kren lyngba kine ki jingphla, ban ai mynsiem ia ngi ban rah ia ki sur jingduwai lem bad baroh kiba kit ia ki jingkit bakhia ha kylleng ka pyrthei. Ngilong kawei ka met ha U Khrist. Lada kawei ka dkhot met ka shah jynjar, baroh ngi shah jynjar. Hynrei lada kawei ka dkhot met ka shem jingjahthait ha U Jisu, baroh ngi lah ban kmen lang.

To ngin plie ia ki shkor ban sngap, ia ki dohnud ban ktah, bad ia ki jingmut ban sngewthuh. U Blei uba khot ia ngi ban wan bad ban shem ia ka jingjahthait u long u juh U Blei uba lah ban pyndonkam ia kine ki khana ban pynkhih ia ngi sha ka jingduwai kaba donbor bad kaba iaineh, ban pyniasoh ia ngi lyngba ki ri bapher ha ka jingiasngewlem bad ka jingkyrmen.

THEME SONG – “To Wan Sha Nga” (Come Unto Me)

Tune to Theme Song: <https://youtu.be/tATartYvEso?si=Qs65POHhfKU6uzyF>

Ka jingrwai *To Wan Sha Nga* ka long ka jingrwai ba la thaw kyrpang na ka bynta kane ka Jingiaseng WDP.

To ngin rwai lang bad iohsngew ia kane ka jingkhoh naduh ka dohnud U Blei

Phi sngew marwei ne phi sngew lwait,
Shah banbein bad shah kyntait ?
Wat duh jingkyrmen ko para,
Jisu ong, “To wan sha Nga.”

Khorus:

Wan, to wan sha Nga, (2 sien)
Wan, phi kiba jynjar, Ngan ai ka jingjahthait.
Wan, to wan sha Nga, (2 sien)
Wan, phi kiba khia jingkit, Ngan ai ka jingjahthait.

Iathuh ia ki hynmen para
Jisu long Lok bashisha.
U tyrwa ha U wan ban dem
Jingjahthait hangta phin shem.

KA KHANA JONG KA BEATRICE: KA JINGKIT JONG KA JINGSHAH BANBEIN HA KA RUKOM SYNCHAR

Ka kyrteng jong nga ka long ka Beatrice. Nga la kylla long ka riewkynthei ba la iap lok ha ka rta kaba 28 snem haba la pyniap ia u tnga jong nga ha ka jingiakynad jaidbynriew. Ha kata ka sngi haba nga duh noh ia u, nga khlem duh tang ia u paralok, hynrei nga duh ruh ia ka jaka jong nga ha ka imlang sahang. Kyndit kyndit nga sah marwei tang bad lai ngut ki khun rit, nga iakynduh ia ka pyrthei kaba la phai lyndet noh ia nga.

Ki jingialeh kiba nga la iakynduh kum ka riewkynthei ha Nigeria ki long kiba khia palat. Ka jingduk ka la ban jur ia ngi. Nga duh noh ia ka lad jingmih ban iakhun ban ioh kam kum ka kmie marwei. Ki ba ha iing jong u tnga, kiba nga la pyrkhat kin jingiarap, ki la peit ia nga da ka jingartatien bad ki la pyrshang ban

knieh noh ia ka bynta ba u tnga jong nga u la ieh. Don ki sngi haba nga khlem tip kumno ngan pynbiang ia ka bam jong ki khun lane ban siew ia ka bai skul jong ki.

Hynrei ha ki por kiba dum tam, nga la shem ka bor ha ka jingngeit ha ka kynhun jong kiwei pat ki kynthei ba la iap lok. Nga kynmaw ba nga la leit sha ka prokram jingiarap ba la pynbeit da ka Balang ha shnong. Ki la khot 50 ngut ki kynthei iap lok hynrei da ki spah ngut ki la wan. Ha kata ka sngi, nga la sngewthuh ba ngam long marwei ha ki jingialeh jong nga.

Kaei kaba la ai mynsiem eh ia nga ka long ka jingiaineh bad ka jingngeit jong ki paralok riewkynthei ba nga la iakynduh. Wat hapdeng ki jingeh, bun na ngi ngi iaineh ban pyndem ialade ha U Khrist, ngi shem jingtngen da kaba tip ba **U Jisu u long U Nongbah ia ki jingkit jong ngi**. Nga la iohi ia ki riewkynthei iap lok kiba dang samla bad kiba don khun rit kiba shakri khlem thait ha ka Balang. Ym shym la pynkhih ia ka jingngeit jong ki watla ki mad ia ki jingjia ba ban khia.

Kawei ka riewkynthei ha ka shnong jong ngi, hadien ba ka duh ia u tnga jong ka, ka la sdang ia ka prokram ban iap ia kiwei pat ki riewkynthei. Ka la kyntu ia ki briew ban ai jingiarap lyngba ki jaiñ, u khaw bad ka pisa ban iap ia ngi. Ki kam jong ka ki la pynsngewtynnad ia nga ban leh kumjuh. Mynta nga pyndonkam ia ki jingioh kiba rit jong nga ban kyrshan ia kiwei pat ki riewkynthei, bad da kaba iatreilang ngi la nang kham khlain.

Lyngba kine baroh, ngi iaineh ha ki longiing jong ngi bad ha ka jingiakynmaw ia ki kurim jong ngi. Katba bun ki la shongkurim biang, hynrei ma ngi pat ngi pynleit jingmut ban pynsan ia ki khun jong ngi bad ban sumar ia ka jingiатыlli jong ki longing longsem. Kam long ka lynti kaba suk, hynrei da ka jingngeit bad ka jingiatreilang, ngi shem ia ka bor ban iaid shakhmat. Ka jingkit jong ngi ka khia, hynrei ngi la nang ban buh ia ka ha ki kjat U Jisu, bad ngi shem ia ka jingjahthait ha ka jingkular jong U.

JINGDUWAI IASAI

To ngin ia duwai :

Ah Blei, Me long U Nongbah ki Jingkit Bakhraw. Ngì wan ha khmat jong Me kum ki khun jong Me, na kylleng ki dong jong ka pyrthei. Ngì rah ia la ki sur bajam, da kaba iasnoh bad ka Beatrice bad baroh ki hynmen ki para jong ngi kiba kit ia ki jingkit ba khia jong ka jingshah banbein ha ka synshar khadar.

Ah Blei jong ka jingsngewlem, ngi tip ba Me iohi ia ngi. Me iohi ia ka jingshah niew shiliang khmat kaba bun ki iakynduh – naduh ki kynthei, ki riewkynthei, ki rit paid bad ki baduk. Don kiba pyntrei palat ia ka bor bad ka por jong ki, haduh ba ka met jong ki ka la lwet haba ki trei shitom ha ki karkhana, ki lyngkha bad ki iing ki sem, katba kiwei pat kim lah ban ioh kam ioh jam ban bsa ia la ka iing ka sem. Ah Blei uba dap da ka jing aiei, to tuklar na ka bynta jong ngi baroh!

Ainguh ia Me Ah Blei Uba sngewsynei, na ka bynta ka jinglah ban shah bad ka jingshemphang jong kito baroh kiba iaineh hapdeng ki jingjia ba eh jong ka jingim. Pynshlur ia ngi da ka nuksa jong ki bad pynkhih ia ngi ban tei ia ka pyrthei kaba kham bha.

Ah U Blei uba donbor tam, ngi la iohi ia ka bor ka kti jong me ha ki por kiba la leit noh. Me la kad arliang ia ka Duriaw Basaw na ka bynta la ki jong ki briew. Mynta ruh, to kad noh ia ka duriaw jong ka jingbymhok kaba pynngam jyllop ia kiba bun ha kylleng ka pyrthei. Kren ia ki nongialam ha man la ki jaka, khnang ba kin synshar da ka hok bad ka jingsngewlem. Pynkhih ia ki dohnud jong ki jaitbynriew ban pynkylla ia ka jingmut jingpyrkhat bad ki kam jong ki sha baroh kiba shah kyntait.

Ko Jisu baieit, Me la pdiang ia kiba shah khniot bein bad Me la kyntiew ia kiba shah pynrem. To leh kumjuh ia baroh kiba shah shitom mynta hapoh ka jingsynshar ki nongbanbein. Ai bor ia ngi ban iai shaniah ha Me, wat haba ki jingkit ki long kiba khia palat ban shah.

Mynsiem Bakhuid, to pynthymmai ia ngi. Ai ba ka bor jong Me kan tuid ha ki imlang sahlang jong ngi ha kylleng ka pyrthei. Pyndonkam ia ngi ban long ka jingkyrkhu ia kiwei. Pynshlur ia ngi da kaba pyndonkam ia la ki jong ki jingialeh ban kyrkhu ia kiba don sawdong jong ki.

Ainguh ia Me Ah Blei Uba ieit, ba Me la iohsngew ia ki jingud jong ngi bad ba Me la bah noh ia ki jingkit jong ngi. Ng shaniah ha ka jingieit bymju kylla jong Me bad ha ka bor ba khraw ban pynkylla ia ki jinglong jingman.

Amen.

Rwai biang ia ka Khoros jong ka jingrwai "To wan sha nga."

KA KHANA JONG KA JATO: Ka Jingkit jong ka Jingshah Pynshitom Bein Na ka Niam

Ka kyrteing jong nga ka long ka Jato, ka longkmie Khristan na shatei ka ri Nigeria. Man la ka sngi haba nga phah ia ka Amina sha skul, ka khun kaba dang 14 snem rta, ka dohnud jong nga ka dap da ka jingsyier bad jingsheptieng. Namar ka Amina ka don ha ka juh ka rta bad ka Leah Sharibu ha ka por ba la rah jubor ia ka na ka skul ha Dapchi, tang katto katne kynta jingiaid na hangne.

Ka jingjia ia ka Leah ka la pynkhuslai ia nga. Ka khynnah kynthei, kaba skhem ha ka jingngeit, kaba kyntait ban len ia U Khrist wat la ka shah set phatok bad shah lehbein. Ka la don phra snem naduh ba ki Boko Haram ki la rah jubor ia ka, hynrei haduh mynta ka dang sah kum ka koidi jong ki. Man la ka por haba nga peit ia ka Amina, ngam lah khlem da pyrkhath: "Kumno lada dei ma ka?"

Kam long kaba suk ban im ha ka syrngiew jong ka jingshah pynshitom na ka daw ka niam. Don ki jaka ha kaba la pyniap ia ki Khristan tang na ka daw ka jingngeit. Hynrei da ka jingaiei U Blei, ngi bteng ban im lang bad ki paramarjan Muslim. Kam long kumjuh ha baroh ki jaka - ha Yorubaland ka phang shathie sepngi ki Khristan bad ki Muslims im lang kum shipara. Nga tip ba don ki bynta ha ka pyrthei, ba dei ki Khristan kiba pynshitom ia kiwei pat ki kynthun niam namar ka jingngeit.

Teng teng nga pyrkhath, ka jingngeit jong nga ka khot ba ngan leh aiu hapdeng ka jingshah pynshitom namar ka niam? U Jisu u hikai ia ngi ban ieit ia ki nongshun, ban duwai na ka bynta kito kiba pynshitom bein ia ngi. Kam long kaba suk, ngeit ia nga. Don ki sngi haba nga iohsngew sa kawei pat ka jingthombor, kawei pat ka jingrahbor, ka jingbitar ka wan ha ka dohnud. Hynrei nga kynthun ba - ka jinglong Khristan ka mut ban long kum U Khrist.

Kine ki jingiatyngkhuh kim don tang mynta. Wat ha ka por U Jisu, don ki jingiapher hapdeng ki kynthun bapher Hynrei U Jisu u pyni ha ngi da kawei ka rukom. U khot ba ngin pyni ia ka jingieit, wat sha kito kiba I kumba kim salia ia ka jingim kiwei. Ha kaba sdang, kane ka i kum ka lyngkor kaba khia than ban kit, hynrei U Jisu u la kular ba ka lyngkor jong U ka long kaba jem bad ka jingkit ka long kaba sting.

Kumno ngi shem ia kata ka jingsting? Ka lah ban long tang lyngba ka jingaiei U Blei. Ng bah ia ka jingkit jong ka jingieit ia ki para marjan - wat haba ki kwah ban lehbein ne kren bein ia ngi. Kam long kaba suk, hynrei ka jingaiei U Blei ka iohi haba ngi ia id lyngba kawei pa kawei ka jingeh.

Haba nga duwai bad ka Amina man ka step shuwa ba kan leit skul, nga pynkynthun ia ki ktien U Trai Jisu: "Ha kane ka pyrthei phin ioh ka jynjar, hynrei to long shlur phi, nga la jop ia kata ka pyrthei." Ka bor

jong ngi kam wan na ka jingkhmih lynti ia ka jingim kaba suk. Hynrei ka shong nongrim ha ka jingtip ba U Khrist U iaia ryngkat bad ngi lyngba ki jingeh baroh. Ha khmat ki jingshah pynshitom bein, ngim shong kli kti ban shu ap ia ka jingpyllait im; hynrei ngi im da kaba pyntreikam ia ka jingngeit jong ngi, da kaba tip ba kawei pa kawei ka jingleh jong ka jingieit bad jingmap ka long ka sakhi ia ka bor ba neh jong U Khrist ha ka jingim jong ngi.

Ka khana jong ka Leah ka pynkynmaw ia ka dor jong kane ka jingngeit. Hynrei ka pyni ruh ha ngi ia ka bor jong ka. Ha Damaturu, ka shnong Khristan kaba rit ka dang ialum lang ban duwai na ka bynta ka jingwan phai jong ka Leah. Ka jingkyrmen jong ki, ka jingngeit ba skhem jong ki, ka pynshlur ia nga ban iai ngeit, ban iai ieit, ban iai im ryngkat bad ki para marjan jong nga baroh - ki Muslim bad ki Khristan kumjuh.

Haba nga peit ia ka Amina ba ka leit skul man la ka sngi, nga duwai ym tang na ka bynta ka jingshngain jong ka hynrei na ka bynta ka dohnud jong ka ruh. Nga duwai ba ma ka, kum ka Leah, kan ioh ka bor ban ieng skhem ha ka jingngeit. Nga duwai ruh ba kan don ka jingieit ban iohi ia ka dur U Blei ha uwei pa uwei uba ka iakynduh, khlem da khein ia ka jingngeit jong ki.

Kane ka long kumno ba ngi shem ia ka jingjahthait ha U Blei - ym da kaba kynton ia ka jingshun ne jingbymlah shah, hynrei da kaba ailad ia ka jingieit U Khrist ban tuid lyngba jong ngi, wat hapdeng ka jingshah pynshitom bein. Ka dei ka jingjied kaba man ka sngi, ka jingaiti man ka sngi. Haba ngi jied ia kane, ngi shem ba ki jingkit jong ngi ki kylla long shisha kiba sting, bad ha U Blei, ngi shem ia ka jingjahthait.

KA JINGDUWAI IASAI

To ngin duwai:

Ah Blei jong kiba shah pynshitom bein bad u nongiada jong kiba ngeit, ngi wan ha khmat jong Me da ki dohnud kaba khia na ka jingjia ia ka Leah bad ki jingsheptieng jong ki kmie kum ka Jato kiba phah skul ia la ki khun man la ka sngi hapoh ka syrngiew ioh ba ka jingshah thombor ka lah ban jia.

Trai Jisu, Me la mad ia ka jingshah pynshitom bein bad Me la ieng skhem ha ka jingngeit. Ngi rah ia ka Leah Sharibu hakmat jong Me bad ia baroh kiba shah shitom na ka bynta ki jingngeit jong ki. Ai bor bad pyntngen ia ki ha ki por ba dum tam ba ki mad, pynshlur ia ngi ban ieng skhem hapdeng ki jingeh.

Mynsiem Bakhuid, ngi pyrtia na ka bynta kito kiba la shah pynkynriah jaka namar ka jingshah thombor, kiba la shah pynbor ban phet na la ki iing ki sem bad kiba la kylla long ki nongphetwir sha ki jaka ba kim ju tip. Iada ia ki baroh ba kin ioh riehtngen hapoh ki thapniang jong Me, pyndap ia ki jingdonkam jong ki bad ialam ia ki sha ka jingshngain bad ki jingsdang kiba thymmai.

Ah U Blei jong ka hok, ngi phla ia ki pop kiba pynpait ia ka jainkup jong ka imlang sahleng jong ngi: ka jingbymlah shah kaba pynmih ia ka jingsheptieng, ka jingshun kaba pynmih ia ka jingleh donbor, bad ka jingbym shimkhia kaba ailad ia ka jingbymhok ban neh. Pynpra noh ia uwei pa uwei u kynjri uba teh ia ngi bad uba pyniakhlad ia ngi na ki para marjan.

Ngi pyrtia pyrshah ia ka jingleh donbor kaba pynphriang ia ka jingtieng bad jingleh jubor. Ktah ia ka dohnud jong kiba donkti, pyni ia ki ia ka dor jong ka jingim briew bad ka lynti sha ka jingsuk. Pyntngen ia kito, kum ka Jato, kiba im ha ka jingtieng ban duh noh ia kiba ieit. Pynkylla ia ka dohnud jong ki nongleh kam sniew, bad pynphai ia ki sha ka jingpyniasuk.

Ah Jisu, u Nongbah ia ki Jingkit jong ngi, iarap ba ngin kit ia ka lyngkor jong ka jingieit bad jingmap jong Me. Aibor ba ngin ialeh pyrshah ia kaba sniew, ban jied ia ka jingieit, bad ban long ki nongrah ia ka khubor sha ka jingkylla kaba bha. To pynthymmai ia ka jingmut bad ka dohnud jong ngi, bad ialam ia ngi ha ka hok, ba ngin ai lut ka burom sha Me bad kyrkhu ia kiwei, wat ia kito kiba pynshitom bein ia ngi. Ngi shaniah ha ka jingieit bymjukut bad ha ka bor jong Me ban pynkylla ia ki jingialeh bad jingshun.

Amen.

Rwai biang ia ka Khoros jong ka jingrwai "To wan sha nga."

KA KHANA JONG KA BLESSING: Ki Jingkit jong ka jingduk bad jingduh jingkyrmen

Ka kyrteing jong nga ka dei ka Blessing, bad nga la sah ha Lagos baroh shi jingim. Nga la iohi ia ka jingkylla ka Nigeria ha kine ki snem, hynrei ym ha ka rukom kaba ngi ngi kyrmen. Ngi la thrang ia ka jingroi, ia ka jingim kaba kham bha na ka bynta ki khun ki kti jong ngi, hynrei, ngi la sakhi ia ka jaidbynriew ba ka nang hiar stet sha ka jingduk bad jingduh jingkyrmen.

Man la ka sngi, kane ka la ktah ia ka jingmut jingpyrkhat bad ka mynsiem jong ngi. Ka long kumba baroh ngi la shah set ha ka jingkylla jong ka jingduh jingkyrmen. Ngi la shah pynrem bunsien haduh ba wat haba kiei kiei kiba bha ki wan ha ka lynti jong ngi, ngi sheptieng ban ngeit ha ki. Kata ka dei ka Nigeria mynta – ngi la sangeh ban ngeit ba kiei kiei ki lah ban nangbha.

I kumba, ka sorkar ka pynleit jingmut tang ha lade, ym ha ngi. Ka tulop na ka bynta kiba bun ki briew kam biang ban pyndap ia ka iing ka sem, katba tang katto katne ngut kiba la jied ki kamai spah. Lada ioh shi byrni khaw – ka jingbam ba kongsan – ka long ka jingbam pahuh na ka bynta kiba bun ki longiing. Ki samla jong ngi kiba stad bad kiba bun sap, kim ioh kam ioh jam. Don kiba hap ha ka jingduh jingkyrmen. Bun palat ki pyniap ialade. Kiwei pat ki phai sha ki kam runar – ki kam rahbor, ki kam tuh kam thiem, ne ki kam khaii met – namar ka jingkut lad.

Ka dei ka jingkylla kaba sniew. Ka jingduk ka ktah ia ka jingmut jingpyrkhat jong ngi, bad ka jingtlot ha ka jingmut jingpyrkhat ka pynlong ia ngi ba ngin ym lah ban lait na ka jingduk. Ngi dei ka jaitbynriew kaba riwspah ha ki jingdon jingim, hynrei kaba duk ha ka jinglong nongialam bad jingkyrmen.

Wat hapdeng kane ka jingduh jingkyrmen, nga iohi ia I phngit jingshai. Nga pyrkhat ia ka para marjan, ka Grace. Ka la duh ia ka kam bad ia u tnga jong ka ha kajuh ka snem. Ka la don ki daw baroh ban sangeh noh, hynrei ha ka jaka kata, ka la sdang ia ka kam rit da kaba die sabon ba la shna hi. Kam da bun, hynrei ka ioh ban buh jingbam ha ka miej jong ka bad ban phah skul ia ki khun.

Ka Grace ka ju ong ia nga, "*Blessing, ym dei ba ngi shu pdiang ia ki jingeh, hynrei ngi im da ka jingngeit.*" Ki ktien jong ka ki pynkynmaw ia nga ia kaei kaba ka Baibl ka ong: "*U Trai u kyntiew ia kiba la pynpoh.*" Kumta, ngi iai bteng, ngi iai ngeit ba ha kawei ka sngi, ka eriong kan sa sangeh.

Ngi iai shaniah ba U Blei un plie sa kawei pat ka jingkhong na ka bynta jong ngi. Ngi iai bteng ban thrang bad trei na ka bynta ka lawei kaba bha. Kam long kaba suk, hynrei ngi bat skhem ia ka jingngeit, kaba niat ia ngi ban sha ka jingshai kaba don ha kaba kut jong ka krem badum.

Kane ka long ka jingphla jong nga – ba wat ha ki jingialeh jong ngi, ngi sakhi jong ka jinglong bashisha jong U Blei. Ngi lah ban don ki jingkit ba khia, hynrei ngim shahjop. Ngi iai bteng ban trei, ban kyrmen, ban duwai na ka bynta ka Nigeria kaba ngi tip ba ka lah ban long.

KA JINGDUWAI IASAI

To ngin duwai:

Ah Blei Bakhuid, U Nongai jingim bad U Nongpynpyndap ia baroh, ngi ainguh bad iaroh ia me na ka bynta ka jingiaishah jong ka Jingkyrkhu, bad baroh kiba iai bteng ban iaiaid shakhmat wat hapdeng ki jingjia kiba eh tam. To iai bteng ban aibor bad bad pyntngen ia baroh kiba la thait bad kiba khia na ki jingkit ka jingim.

Ah Blei, me tip ia ka jingduk kaba ktah ia kiba bun ki ri. Ki khynnah thiah shah thngan. Ki longiing ki ialeh ban pyndap ia ki jingdonkam ba kongsan. Me long U Jehobah Jireh, U Nongpyndap Bakhraw, bad ngi pyrta ba Men theh na ka thiar jong Me. Plie ia ki jingkhong jong ka lad jingkyrkhu bad pynjem ia ka dohnud jong kito kiba lah ban iarap.

Ngi rah hakhmat jong Me ia baroh kiba shah ktah ha ka jingmut jingpyrkhat na ka daw ka jingduk, ka jingklusai, bad ki jingeh jong ka jingim ba man ka sngi. Haba ka ioh ka kot ka nang hiar bad ka dor jong ka pisa ka nang jah, ngi iohi ba ki para kynthai bad shynrang jong ngi ki nang hap ha ka jingduh jingkyrmen. Pyntngen ia kito kiba thmu ban pyniap ialade bad pyni ia ki ba ka jingim jong ki ka don ka dor bym lah thew hakhmat jong Me.

Ngi duwai ruh na ka bynta baroh kiba don hapdeng ki jingpang jingshitom. Ngi kynmaw khamtam ia kiba don ka jingkit jong ka jingpang malaria kaba dang pynjynjar ia ka pyrthei, bad ngi duwai na ka bynta ka jingpyniaid kaba bha ia ka mariang bad ka jingsumar ia ka koit ka khiah ban ialeh pyrshah ia kane ka jingma kaba iai bteng haduh mynta.

Ah Trai na Mynhyndai, ngi duwai na ka bynta kito kiba mad ia ka jingkit kaba khia jong ka jinglong tymmen ha kaba ki imlang sahang kim ai ki jingsumar ba biang ia ki. Na ka bynta kito ki bym lah ban pynkhreh ia ka lawei ka jinglong tymmen jong ki namar ka jingeh ha ka liang ka ioh ka kot, ngi pan ia ka jingpyndap jong Me bad ki lad ki lynti kiba thymmai. Ialam ia ngi ban thaw ia ki imlang sahang kiba burom bad tyngkai ia ka jingstad bad ki jingdonkam jong ki pateng kiba la kham rangbah.

Ngi duwai na ka bynta ki longiing bad ki imlang sahang kiba don hapdeng ki jingialeh ia ki jingeh jong ka jingim. Haba ka jingklusai bad jingeh ki pynlong ia ngi ban shem jingeh ban kyrshan iwei ia iwei pat, pynkynmaw ia ngi ia ka jingshaniah bad jingieit bymjukut jong Me. Iarap ia ngi ban pyniar ia kata kajuha ka jingaei sha kiba don sawdong jong ngi.

Jisu, me la khot ia ngi ban wan ryngkat bad ki jingkit baroh kiba ban khia ia ngi. Hangne ngi don! Pynsting ia kine ki jingkit bad iarap ia ngi ban bret ia ki jingklusai jong ngi ha me.

Mynsiem Bakhuid, to long U Nongpyntngen jong ngi ha ki por ba jynjar. Haba ngim lah ban iohi ia ka lynti ban iaiaid shakhmat, to long u Nongialam jong ngi.

Ai ia ngi ia ka jingngeit ban iaiaid shakhmat wat haba ka lynti ka i kumba kam lah ban long. Iarap ia ngi ban long ka jingshai ia kiwei, ban iasam jingkyrmen bad ban kner ia ka kti jingiarap kat ha kaba ngi lah.

Ngi shaniah ha ka jingieit bymjukut jong me bad ka kular ba men ym iehnoh ne lyndet noh ia ngi da lei lei.

Amen.

Rwai biang ia ka Khoros jong ka jingrwai "To wan sha nga."

KA JINGKHOT SHA KA JINGLEH (CALL TO ACTION)

Katba ngi la ïaid lyngba kane ka jingïaseng duwai, ngi la ioh jingtip bad sngewthuh ïa ki jingkit bakhia ba ki para kynthei jong ngi ha Nigeria bad ha kylleng ka pyrthei ki bah. Ngì la duwai lang, ban la rah ïa kine ki jingsngewkhia ha khmat U Blei, U Nongbah ïa ki jingkit jong ngi baroh.

Mynta ngi la poi sha ka khyllipmat, kaba khot ïa ngi sha ka **jingleh na ka jingduwai (prayerful action)**. Ka phang(motto) jong ka World Day of Prayer ka long , *“Informed Prayer, Prayerful Action,” “Duwai da ka jingtip bad Trei kumba la duwai,”* kaba pynkynmaw ïa ngi ba ki jingduwai jong ngi ki dei ban lam ïa ngi sha ka jingtrei na ka bynta ka jingpynkylla jong ka pyrthei.

To ngin jubab lang ïa kane ka jingkhhot, da kaba pynskhem ïa ka jingkular jong ngi ban long ki kti bad ki kjat U Khrist ha ka pyrthei kaba thrang ïa ka jingkyrmen bad jingjahthait.

Nongïalam: Hangno ngin shem ïa ka jingkyrmen ha ka pyrthei kaba dap da ki jingkit bakhia ?

Baroh: Ha U Khrist, uba bah ïa ki **jingkit jong ngi baroh**.

Nongïalam: Kumno ngin leh haba ngi mad ia ki jingjia kiba la shyrkhei palat?

Baroh: Ngìn ïaishah da kaba ngeit ba ka eriong kan sa kut .

Nongïalam: Hangno ngin buh ïa ka jingshaniah ha ki por bymthikna ?

Baroh: Ha U Blei, U Nongai jingim bad U Nongsumar ïa baroh.

Nongïalam: Kaei kaba ngi dei ban leh na ka bynta ki briew sawdong jong ngi kiba thait bad ban khia ka jingkit ?

Baroh: Ngi kit ia ki **jingkit paralok hi, kumba U Khrist u la bah ia ki jong ngi**.

Nongïalam: Nangne shakhmat, kaei ka jingkhhot sha ka jingtrei jong ngi?

Baroh: Ban im ïa ki **jingduwai da kaba la tip lyngba ka jingtrei kumba la duwai**.

Nongïalam: To ngin mih shakhmat da ka bor U Khrist.

Baroh: Ngi mih da ka **jingngeit, ka jingkyrmen bad ka jingieit, ban long ka jingshai ha ka pyrthei**.

LUM JINGAINGUH

Mynta ngin bteng ia ka por Jingduwai ban ai ia ki jingainguh jong ngi.

Ka por lum jingainguh ka long ka por ba la kyrkhu! Ha ki Balang Nigeria, ka long ka rukom ba ki briew ki ieng ban shad shakhmat haba leit ai ia ki jingainguh, da kaba pynpaw ia ka jingkmen ha kaba ai bad rakhe ia ka jingpyndap U Blei. Kane ka jingshad ka pynkynmaw ia ngi ba ka jingai kam dei ka jingkit, hynrei ka jingleh kaba kmen ia ka jingaiei U Blei. Kumba ngi ai mynta ka sngi, to ngin wanrah ia ki jingainguh jong ngi da kata kajuha ka mynsiem jong ka jingkmen bad jingsngewnguh.

Ki jingainguh ba la lum ha ka por ba pynlong ia ka WDP ki iarap ban kyrshan ia ki jingtrei ba la pyniaid da ki kynthei bad ki projek ka imlang sahleng ha ka jaka ba ki don bad sha kylleng ka pyrthei, kaba pynlong ia ka jingduwai kaba lah ban iohi lyngba ka jingshakri. [Kawei pa kawei ka ri ne ka Balang ka lah ban pynrung ia ki jingtip hangne shaphang kumno yn pyndonkam ia ka jingai, katkum ba la rai da ka WDP National Committee jong ki.]

Ki jingai basbun jong phi kin kyrshan ia ka jingtrei jong ka World Day of Prayer (Sngi Jingduwai Shityllup ka Pyrthei) bad kin iarap ban weng ia ki katto katne ki jingkit kiba ngi la duwai mynta ka sngi. Lada phi shad, iaid, ne shong ha kajuh ka jaka katba phi dang ai, ai ba ka jingainguu jong phi kan long ka dak jong ka jingaiti jong phi ban pynsting lem ia ki jingkit jong kiwei pat. Ai ba ki jingai jong ngi, kum ki jingduwai jong ngi, kin pynpaw ia ka jingieit U Blei kaba lah ban iohi ha ka pyrthei.

JINGRWAI POR LUM JINGAINGUH – “Ka Khmat jong U ka don ha I Sim iing”

Tune : His Eye Is on the Sparrow: <https://youtu.be/ceIXGy5p2QM?si=ywI0-RlcPwIZ0UJu>

Balei nga sngew duh mynsiem? Balei syrngiew wan khang?
Balei dohnud sngew marwei, ia ka iing bneng ka thrang
Haba Jisu long jong nga? U Lok uba shisha :
Ka khmat jong u h'I simiing, bad nga tip u peit ia nga; (2)

Khorus:

Nga rwai ba nga la laitluid, nga rwai ba nga sngewbha.
Ba ka khmat jong u h'I simiing, bad nga tip u peit ia nga;

“Wat ai dohnud kan sngewsih,” nga iohsngew sur bajem
Shaniah ha jingbha jong u, jingsuk mynsiem phin shem,
Wat ha lynti u ialam, Shi jam nga I shynna :
Ka khmat jong u h'I simiing, bad nga tip u peit ia nga; (2)

Man haba nga shah pynshoi, man haba lyoh wan tap,
Haba jingrwai long jingud, jingkyrmen ka la iap,
Nga nang kham pynjan sha U, bad u pyllait ia nga:
Ka khmat jong u h'I simiing, bad nga tip u peit ia nga; (2)

KI KTIEN PYNKUT

U Nongialam 1: Ka jingrwai "Ka Khmat jong U ka don ha I Sim iing" , ka pynkynmaw ia ngi ia ka jingsumar ba jemnud U Blei ia ngi iwei pa iwei. Kumba U Blei U sumar ia ki sim iing, U Blei U iohi ia ki jingkit jong ngi - ia ka jingkhia jong ka jingshah banbein, ka jingsngewsih jong ka jingduh, ki jingialeh jong ka jingduk bad ka jingkoit jingkhiah ha ka bor pyrkhat. Lyngba ki khana kiba ngi la iohsngew, ngi la sakhi kumno U Blei U trei ha ka jingim jong ngi, U ai bor bad jingkyrmen wat ha ki por kiba eh tam.

Nongialam 2: Mynta ka sngi, ngi la iohi ia ka kti U Blei kaba trei ha ka jingim jong ki para kynthai ha Nigeria. U Blei u la pyndonkam ia ki parakhynnah skul jong **ka Chioma** ban pynkynmaw ia ka ia ka dor ba la kha na ka, da kaba weng ia ka jingkit jong ka jingsngewlehrain bad ka jingsngew rem ialade. Lyngba ka imlang sahleng kaba ker sawdong ia **ka Beatrice**, ka para kynthai kaba la iap lok, U Blei u la pyni kumno ka jingieit ka lah ban jop ia ka jingshah lehbein na ka imlang sahleng. Ha ka jingiathuh jong **ka Jato**, ngi la iohi kumno ka bor U Blei ka pynneh ia ka jingngeit wat hapdeng ka jingshah pynshitom bein, kaba tynjuh ia ngi baroh ban long ki atiar jong ka jingsuk bad jingsngewthuh ia ka jingshem kiwei. Lyngba ka jingphla jong **ka Blessing**, U Blei u la pynpaw kumno ka jingkyrmen bad ka jinglah ban shah ka lah ban roi wat hapdeng ka jingduk bad jingduh jingkyrmen.

Nongialam 3: Haba ngi mih noh na kane ka jaka, to ngin kynmaw ba U Blei U khot ia ngi ban long ki para ba iatrei lem ha kaba kit ia ki jingkit iwei ia iwei pat. U Blei U khot ia ngi sha ka jingleh kumba la duwai -

ban long ki paralok kiba pynkynmaw ia kiwei ia ka dor jong ki, ka imlang sahleng kaba kyrshan ia kiba tlot, ki sur kiba kren na ka bynta kiba shah pynban bein, bad ki kti kiba ai jingkyrmen ia kiba don hapdeng ki jingialeh. To ngin iatreilang bad U Blei ban wanrah ia ka jingtngen bad ka hok ha ka pyrthei jong ngi. Kum ka met U Khrist, la pynkupbor ia ngi da ka jingkular U Jisu: **"To wan ha nga, phi baroh ki bathait bad bakhia ka jingkit, te ngan pynjem ia phi."** Kane ka jingpynthikna kam ai ia ngi tang ia ka jingsuk hynrei ka pynlong ruh ia ngi ban leh ei ei. To ngin iaaid shakhmat kum ki nuksa ba im jong U Khrist, da kaba wanrah ia ka jingjahthait bad jingpynjem U Blei ia baroh kiba ngi iakynduh. Ha kane ka rukom, ngim shem tang ia la ka jong ka jingjahthait ha U Blei hynrei ngi kylla long ki tyndong jong kata ka jingjahthait ba kynja Blei na ka bynta kiwei pat.

Rwai ne tem ia ka Theme Song

=====
Copyright © 2024 World Day of Prayer International Committee, Inc.

“Ngan Ai Ha Phi Ka Jingjahthait: To Wan” : la pynkhreh da ka World Day of Prayer Committee, Nigeria, (ka Komiti Duwai jong ka Sngi Duwai Shityllup ka Pyrthei jong ka ri Nigeria) na ka bynta ka Jingiaseng duwai bad ki jinghikai na ka bynta ka jingrakhe WDP jong ka snem 2026. Ia ki jingthoh na ka bynta ka WDP la shna na ka bynta ban pyndonkam kyrpang ia ki prokram WDP ba la pynbeit da ki komiti jong ka ri ne ka jaka bad ki seng ba iatreilang jong ki. Na ka bynta kano kano ka jingpyndonkam, ym lah ban pynmih biang ia ki jingthoh na ka WDP 2026 Resource Packet khlem ka jingbit jong ka Komiti, World Day of Prayer International Committee (WDPIC).

Ki bynta ba la aibor ban pynmih biang: -Ki kynthup ia ka jingpule Baibl, ka Jingmane Blei, ka jingtip shaphang ka ri, ka prokram jong ki khynnah, ka jingdro bad ka jingbatai ki nongdro, ki jingrwai bad ki dur ba la thaw da ka WDP lah ban pynmih biang—da kaba shon ne da ka kor elektronik—na ka bynta ki kam jong ka WDP bad ki Balang bad ki kynthun, lada la ai ia ka burom kaba biang. La shah ia ki Komiti jong ka WDP ha ka ri/ka thain ban pyniaid ia ki jingpynmihia ki jingthoh na ka bynta ki jingthmu jong ka prokram jong ka WDP.

Tang ki Komiti WDP National Committees kiba iasoh bad ka WDPIC ki lah ban pynlong ia ka resource packet lane ki bynta kiba lah ban ioh online. Ki komiti kiba pynioh online ki dei ban pynthikna ba ki kynthun bad ki briew shimet kiba ioh ia ki jingthoh online ki don ka jingkitkhlieh ha ka komiti.

Ki jingrwai ba la ai jingmut na ka bynta ka jingiaseng duwai bad ka prokram jong ki khynnah ki kynthup ia ki hok longtrai ba la tyngkai na ki nongpynmih. Ka jingbit ban pynmih ne pynkylla ktien ia ki jingrwai dei ban ioh na ki nongpynmih. Ka WDPIC ka ai jingbit tang ban pynmih biang ne pynkylla ia ki jingrwai kiba la thaw tynrai na ka bynta ki prokram jong ka WDP.

Kino kino ki jingaingu ne pisa ba la lum kiba iadei bad ki kam jong ka WDP dei ban phah da ka lynti badei pyntip sha ki komiti jong ka WDP.

Scripture quotations are from the New Revised Standard Version of the Bible, copyright © 1989 by the Division of Christian Education of the National Council of Churches of Christ in the U.S.A. and are used by permission. All rights reserved.

Na ka bynta kiwei pat ki jingtip contact:
World Day of Prayer International Committee
475 Riverside Drive Room 729
New York, NY. 10115. USA
admin@worlddayofprayer.net - <http://worlddayofprayer.net>